

## शनिवारचे भजन



### पद -1

गणराजपार्यीं मन जड जड जड । एकदंत गजवदनविराजित ।  
मोदक भक्षिसी भड भड भड ॥ ध्रु. ॥ वेदभुजांगी शेंदुर चर्चित ।  
फरशांकुश करी खड खड खड ॥१॥ पीतांबर जरि वरि  
फणिवेष्टित । मूषक चालवि दड दड दड ॥२॥ माणिक म्हणे  
मतिमंद मुक्यासी । वाचे बोलवि घड घड घड ॥३॥

### भजन

आदि अंती तूं गणराजा। विघ्नें वारुनि घेसी पूजा ॥

## पद

देई मला इतुके रघुराया मति उपजो तुझिया गुण गाया ॥ध्रु॥  
सत्संगत सद्गुरुची सेवा निशिदिनी घडो मजलागीं देवा ॥ 1 ॥  
स्वधर्म घडो तो अधर्म नसावा तूं सर्वाभूती ठसावा ॥2॥  
षड्वैरीचा संग नको रे मन वैराग्य वनांत भकोरे ॥3॥  
माणिक म्हणे प्रभु हेची देई प्रीति जडो तुझिया निजपायां ॥4॥

## पद

साष्टांग प्रणिपात तया माझा गे कोण असेल ऐसा गुरुराजा ॥ध्रु॥  
मी तूपण द्वैतचि नेणे सकळहि जग ब्रह्मचि जाणे ॥1॥  
शाश्वत पद जाणुनि बोले प्रेमे आनंदलहरी डोले ॥2॥  
दर्शन इच्छिति देव जया माणिक अनन्य शरण तया ॥3॥

## भजन

जय गुरु जय जय गुरु दत्ता परब्रह्म सद्गुरु॥

## पद

रामा तुझीच आण मज नावडे इतरांचे ध्यान ॥ध्रु॥  
त्रिभुवनीं सद्गुरु राघव एकचि न दिसे मजला आन ॥1 ॥

धन्य जर्गीं मी दास तुझा म्हणे येवो ऐसा अभिमान ॥2॥

तुझी गुणकीर्ति मी ना जरी ऐकेन छेदुनि टाकिन कान ॥3॥

माणिक म्हणे ऐसी करुनि प्रतिज्ञा वदत स्वमुखें हनुमान ॥4॥

### भजन

रामचंद्र महाराज जय जय रामचंद्र महाराज ॥

### अभंग

ये गा वायुपुत्रा राघवमित्रा ये लागलि चिंता हनुमंता वेगी आतां  
दर्शन मज दे मारुतिराया दर्शन मज दे बलभीमराया दर्शन मज दे  
॥1॥

लागलीसे आस दर्शन घेयास आणि अधिक नसे काही रात्रंदिन  
माझें मन लागलेसे तुझ्या पायाचे ठायीं मारुतिराया दर्शन मज दे  
बलभीमराया दर्शन मज दे ॥2॥

मज नसे धीर ते क्षणभर लागली झुरझुर अंतरी न पाहतां अंत ये  
त्वरित मनोरथ माझे ते पूर्ण करी मारुतिराया दर्शन मज दे  
बलभीमराया दर्शन मज दे ॥3॥

धांव धांव रे कपींद्रा म्हारुद्रा प्राणजावया पहातसे तुझवीण  
आणिक दास माणिक तया रक्षक ते कोण असे मारुतिराया दर्शन  
मज दे बलभीमराया दर्शन मज दे ॥4॥

### भजन

जय जय बलभीम राज मारुती दयाळे बलभीम राज मारुती ॥

### ब्रीद

बलभीमा दासरामा निष्कामा कपींद्रा रे वायुसुता हनुमंता म्हारुद्रा  
रे॥

### अभंग

पडतां संकष्टीं जीव जडभारी स्मरावें अंतरीं बलभीमा ॥1॥

बलभीम माझा सखा सहोदर निवारी दुर्धर तापत्रय ॥2॥

तापत्रय बाधा बाधू न शके कांहीं मारुतीच्या पायीं चित्त ठेवा  
॥3॥

ठेवा संचिताचा मज उघडला कैवारी जोडला हनुमंत ॥4॥

हनुमंत माझे अंगीचे कवच मग भय कैचे दास म्हणे ॥5॥

सखया राम. ॥

## भजन

जय जय रामदास माउली दयाळे रामदास माउली ॥

## ब्रीद

बलभीमा दासरामा निष्कामा कपींद्रा रे वायुसुता हनुमंता महारुद्रा  
रे॥

## अभंग

सोडोनी आपुलें कर्म सदा वर्ततो अधर्म शरण आलो बलभीमा  
करी अपराधातें क्षमा ॥1॥  
ज्ञान भाषण वरी वरी कपट भरलें अंतरी ॥2॥  
नसे सुबुद्धि वासना करी संताची छळणा ॥3॥  
धर्म केलो नाहीं कवडी बहुविषय आवडी ॥4॥  
भजनालागी नाहीं प्रेमा वृत्ती रतली रति कामा ॥5॥  
क्षमा अपराध हा करीं माणिकदास अंगिकारी ॥6॥  
सखया राम. ॥

## भजन

क्षमा करी अपराध माझा मारुतिराया महाराजा

## ब्रीद

बलभीमा दासरामा निष्कामा कपींद्रा रे वायुसुता हनुमंता महारुद्रा रे ॥

## अभंग

प्रसवली माता तुज वायुसुता रुद्राची साम्यता रूप तुझे ॥1॥  
दैदीप्य तेजाळ दिसे लहान बाळ कुंडले झळाळ झळकती ॥2॥  
सोन्याची कासोटी कडदोरा कटीं यज्ञोपवीत कंठी शोभतसे ॥3॥  
पुच्छ तें उभारी पुसे माते त्वरीं क्षुधा मज भारी लागलीसे ॥4॥  
उल्हासलें मन पाहतां चंडकीर्ण साधिलें उड्डाण ग्रासावया ॥5॥  
लहानशी मूर्ती केली असे कीर्ती धन्य हा मारुती माणिक म्हणे ॥6॥

सखया राम. ॥

## भजन

महाबळी हनुमंता पाव वेगीं रामदूता ॥

## ब्रीद

बलभीमा दासरामा निष्कामा कपींद्रा रे वायुसुता हनुमंता महारुद्रा  
रे॥

## अभंग

कपिकूळ हनुमंत त्यासी माझा दंडवत ॥ 1 ॥  
वज्रदेही महाबळी पुच्छे ब्रह्मांड कवळी॥2॥  
अहो जाऊनी पाताळा केली देवीची अवकळा ॥3॥  
रामरायाच्या सेवका शरण आलों म्हणे तुका ॥4॥  
सखया राम. ॥1॥

## भजन

मारुति मारुति बलभीम भज मन ॥

## ब्रीद

बलभीमा दासरामा निष्कामा कपींद्रा रे वायुसुता हनुमंता महारुद्रा  
रे॥

## अभंग

येई येई रामदासा तोडी माझा हा भवफासा ॥1॥

नच घडो तें अकर्म तुझे भजनी दे प्रेम ॥2॥

दुष्ट वासना हे मोडी चित्त तुझे पायीं जोडी ॥3॥

पाहे क्षमादृष्टी जे कां तारी दास हा माणिका ॥4॥

सखया राम. ॥

## भजन

दर्शन दे मज आतां त्वरेनें धांव सख्या हनुमंता ॥

## ब्रीद

बलभीमा दासरामा निष्कामा कपींद्रा रे वायुसुता हनुमंता महारुद्रा रे॥

## अभंग

रामाचीया दूता अंजनीच्या सुता धांव दीननाथा आता वेगीं ॥1 ॥

वेगीं धांव आतां वायूच्या नंदना भव हा बंधन तोडी देवा ॥2॥

तोडी देवा माझी संसाराची बेडी सज्जनाची जोडी सदा घडो ॥3॥  
सदा घडो तुझी पायांची ही सेवा आणि कांही देवा देऊ नको ॥4॥  
देऊ नको काही कुबुद्धि वासना माणिक प्रार्थना करीतसे ॥5॥  
सखया राम. ।।।।

### भजन

हनुमंता कृपावंता धांव आता ये वेळीं देउनी दर्शन माझें पातक  
निर्दाली ॥

### ब्रीद

बलभीमा दासरामा निष्कामा कर्पीद्रा रे वायुसुता हनुमंता महारुद्रा  
रे॥

### अभंग

कष्टी झाला जीव केली आठवण पावले किरण मारुतीचे ॥ 1 ॥  
संसारसागर आकांत वाटला भुभुःकार केला मारुतीने ॥2॥  
मज नाही कोणी मारुतीवांचूनी चिंतिता निर्वाणीं उडी घाली ॥3॥  
उडी घाली मज अनाथा कारण मज केलें तेणें समाधान ॥4॥  
उल्हासलें मन पाहोनी स्वरूप दास म्हणे रूप राघोबाचें ॥5॥  
सखया राम. ॥



## भजन

भज मना तूं भज भज मना वायुनंदना तूं वानररूपा ॥

## ब्रीद

बलभीमा दासरामा निष्कामा कर्पींद्रा रे वायुसुता हनुमंता महारुद्रा  
रे॥

## अभंग

तो हा उभा बलभीम केला असे पराक्रम ॥ध्रु॥  
माता प्रसवताची पाहे रवीप्रति गिळू जाये ॥1॥  
उपजतां ब्रह्मचारी नेणों कैसी असे नारी ॥2॥  
मारियला जंबुमाळी लंकेची केली होळी ॥3॥  
जावोनिया पाताळासी भिन्नकरी त्या देवीसी ॥4॥  
साठी लक्ष ते योजना तत्क्षणी आणी द्रोण ॥5॥  
पाहोनिया रामदास लागे माणिक पायास ॥6॥  
सखया राम. ॥

## भजन

मारुतिराया बलभीमा भजनालागी द्या प्रेमा ॥

## ब्रीद

बलभीमा दासरामा निष्कामा कर्पींद्रा रे वायुसुता हनुमंता महारुद्रा रे॥

## पद

मन माझें मोहिलें या भीमानें ॥ध्रु.॥  
तनु सांवळी सव्य हस्त उभारिले डावे कर कटिं ठेविले या भीमाने  
॥1॥  
मस्तकी मुगुट कानीं कुंडल शोभे भाळीं कस्तुरि टिळा लाविला  
या भीमानें  
॥2॥  
माणिक म्हणे आत्मारामाचा सहकारि चाळकापुरी उभा राहिला  
या भीमानें ॥3॥

## अभंग

कपीमाजी थोर कपी तो हा वानर स्वरूपी ॥1॥  
रुद्रामाजी थोर रुद्र जाण तो हा महारुद्र ॥2॥  
जिंकी इंद्रियांसी पाही चिरंजीव वज्रदेही ॥3॥  
तया ध्यातसे माणिक करूनिया चित्त एक ॥4॥  
सखया राम. ॥

## भजन

सद्गुरु मारुतिराय रामदासा तोडी माझा हा भवफासा ॥

## ब्रीद

बलभीमा दासरामा निष्कामा कर्पीद्रा रे वायुसुता हनुमंता महारुद्रा रे॥

## पद

भजन घडों तुझी स्तुती ऐसा वर दे मारुति हो ॥ध्रु॥

आणि मागणें ते कांही दुजें यापरते नाहीं ॥1॥

सदा संतसंग घडो तुझे नाम कानी पडो ॥2॥

वारंवार ही प्रार्थना नको कुबुद्धि वासना ॥3॥

माणिकासी वर देई प्रीति जडो तुझे पायी हो ॥4॥

## भजन

रामदास हा मारुति पाहीं रामा मारुति भेदची नाहीं ॥

## अष्टक

पातकी घातकी मी असें किं असा॥

मन हे भजनीं न वसे सहसा॥

नाहिं देव द्विजाप्रति पूजियला॥

प्रभुजी प्रभुजी प्रभु तारि मला ॥1॥

विषयांध आणि अति मंदमती॥

कधिं नाहिंच केली तुझिये स्तुती॥

दुर्बुद्धि बहु सुजनी छळिला॥

प्रभुजी प्रभुजी प्रभु तारि मला ॥2॥

स्वधर्म तो सोडि अधर्म धरी।

परदारधना अभिलाष करी।

धरि संगत मी कुश्चळ कुटिला।

प्रभुजी प्रभुजी प्रभु तारि मला

॥3॥

अन्यायी खरा परि दास तुझा।

अपराध क्षमा करि कोण दुजा।

धरि हातीं मला करि तू आपुला।

प्रभुजी प्रभुजी प्रभु तारि मला

॥4॥

कनवाळु तुझेविण कोणि नसे।

वदती अठरा आणि साहि तसे।

अति पापी अजामिळ उद्धरिला ।

प्रभुजी प्रभुजी प्रभु तारि मला

॥5॥

अरि मित्र समान तुला श्रीहरी।

मजला ही प्रतीति आलीसे बरी।

पुतनाप्रति मोक्ष तुंवा दिधला।

प्रभुजी प्रभुजी प्रभु तारि मला

॥6॥

पातकी शरणागत होय जरी।

गुण-दोष न जाणसि मुक्त करी।

म्हणुनि दिनवत्सल नाम तुला।

प्रभुजी प्रभुजी प्रभु तारि मला

॥7॥

विनवीतसे माणिकदास तुला।

निर्दालुनि पातक तारि मला।

हीन दीन परी पदरीं पडला।

प्रभुजी प्रभुजी प्रभु तारि मला

॥8॥

### अभंग

छत्र सिंहासनीं आयोध्येचा राजा नांदतसे माझा मायबाप ॥ 1 ॥

माझा मायबाप त्रैलोकी समर्थ सर्व मनोरथ पूर्ण करी ॥2॥

पूर्ण प्रतापाचा कैवारी देवांचा नाथ अनाथांचा स्वामी माझा ॥3॥

स्वामी माझा राम योगिया विश्राम सांपडलें वर्म थोर भाग्य ॥4॥

थोर भाग्य त्यांचें राम ज्याचे कुळी संकष्टी सांभाळी भावबळें ॥5॥

भावबळें जेणें धरीले अंतरी तया क्षणभरी विसंबेना ॥6॥

विसंबेना कदा आपुल्या दासासी रामी रामदास कुळस्वामी ॥7॥

### अभंग

राम राम राम राम राम राम वद वद जिव्हे राम राम सिताराम

सिताराम सिताराम सिताराम श्रीराम जय राम जय जय राम ॥ध्रु॥

कोदंडधारी राम अघसंहारी राम दीननसहकारी राम विघ्ननिवारी

राम

॥1॥

शरयुतीरवासी राम हृदयनिवासी राम रविकुळवंशी राम  
भवभयनाशी राम ॥2॥

दशकंठहर्ता राम लक्ष्मणभ्राता राम लवांकुशपिता राम माणिकाचा  
दाता राम ॥3॥

### भजन

राम राम राम राम। सीताराम सीताराम ॥

### शेजारती

आता सुखीं निद्रा करि रे सखया बलभीमा राघवकार्यालागी  
शिणलासी बा निस्सीमा ॥ध्रु.॥

समुद्रतटींहुनि उडी पडली पडलंका क्रौंचाचें फाडोनि उदर  
आलासी लंका नापिककर्णी पुच्छे करसी रावण-भद्रंका  
सीताशोध करावयास्तव जासी वनशोका क्षणभरी उभें राहुनि  
पाहसी सीताबाई मुखा सत्य रामपत्नी म्हणवुनि टाकिसी मुद्रिका  
बसोनि पिंपळवृक्षावरतें जप तारक नामा राघवकार्यालागीं  
शिणलासी बा निस्सीमा ॥1॥

पडली फळाची घेसी आज्ञा मागोनी सीतेपाशी उपडोनिया पुच्छे  
वृक्ष अशोकवन नाशी धांवुनि येता जंबुमाळी त्याला वधिलासी  
राक्षस बहुत वधोनि अखयाचा प्राण घेसी विधि वचना देउनि  
माना असुरां सापडसी लावुनि घेउनि पुच्छे अग्नी जाळीसी  
लंकेसी पूर्व स्थळासी येउनि वृत्तांत सांगसि गुरु रामा  
राघवकार्यालागीं शिणलासी बा निस्सीमा ॥2॥

अहिरावण महिरावण नेले रामा तळभुवना जाउनि देवालयांत  
बससी नासुनि शिवललना कनिष्ठ बंधु वधोनि पहिलें वधिलें  
महिरावणा येउनि वरतें सांगसि वृत्तांत भक्ता विभीषणा शक्ति  
येउनि हृदयामाजी भेदी लक्षुमणा दूर साठी लक्ष योजन  
आणिलासी द्रोणा लक्ष्मणप्राणेश ऐसे वदताती नामा

राघवकार्यालार्गीं शिणलासी बा निस्सीमा ॥३॥

रामा हातीं रावण मारविसी दशशिर छेदुनी लंकेचें ते राज्य दिधलें  
विभीषणासी स्थापोनी सीता आणावयास्तव जासी रघुवर आज्ञा  
घेवोनी भेटवी विदेहकुमरी आणुनि रामा लागोनि तेहतिस कोटि  
बंदी देवता दिधले सोडोनी सीतासहित रामा आणिसी अयोध्या  
निजसदनीं माणिक म्हणें तूं रामदासा अससी निष्कामा

राघवकार्यालार्गीं शिणलासी बा निस्सीमा ॥४॥

॥ सीताकांत स्मरण, जय जय राम ॥

- महारुद्र हनुमान की जय-